

မြန်မာနိုင်ငံသူနာပြုနှင့်သားဖွားကောင်စီဥပဒေ

(၂၀၁၅ ခုနှစ်၊ ပြည်ထောင်စုလွှတ်တော်ဥပဒေအမှတ် ၂၇ ။)

၁၃၇၇ ခုနှစ်၊ နယုန်လဆန်း ၂ ရက်

(၂၀၁၅ ခုနှစ်၊ မေလ ၁၉ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်၊ စတင်အာဏာတည်ခြင်းနှင့်အဓိပ္ပာယ်ဖော်ပြချက်

- ၁။ ဤဥပဒေကို မြန်မာနိုင်ငံသူနာပြုနှင့်သားဖွားကောင်စီဥပဒေဟုခေါ်တွင်စေရမည်။
- ၂။ ဤဥပဒေသည် ထုတ်ပြန်ကြေညာသည့်နေ့ရက်မှစ၍တစ်နှစ်ပြည့်မြောက်ပြီးသည့်နေ့ရက်တွင်စတင်အာဏာတည်စေရမည်။
- ၃။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်းအဓိပ္ပာယ်သက်ရောက်စေရမည်-
 - (က) သူနာပြုအတတ်ပညာ ဆိုသည်မှာ မကျန်းမာသူတစ်ဦးအား ရုပ်ပိုင်းဆိုင်ရာ၊ စိတ်ပိုင်းဆိုင်ရာနှင့်လိုအပ်သောလူမှုရေးဆိုင်ရာပြုစုမှုများကို ဖြည့်ဆည်းဆောင်ရွက်နိုင်စွမ်းရှိသည့် အတတ်ပညာကိုဆိုသည်။ ယင်းစကားရပ်တွင် ကျန်းမာသူများအား ကျန်းမာရေး ပိုမိုကောင်းမွန်စေရေးနှင့်ရောဂါကြိုတင်ကာကွယ်ရေးဆိုင်ရာပညာရပ်များလည်းပါဝင်သည်။
 - (ခ) သားဖွားအတတ်ပညာ ဆိုသည်မှာ ကိုယ်ဝန်ဆောင်အမျိုးသမီးများအားမမွေးဖွားမီ ပြုစုစောင့်ရှောက်ခြင်းနှင့် မွေးဖွားစဉ်အချိန်၌အန္တရာယ်ကင်းစွာ မွေးဖွားပေးခြင်းတို့အပြင် သားဖွားပြီးသော မိခင်နှင့်မွေးကင်းစကလေးတို့အား ပြုစုစောင့်ရှောက်ခြင်းဆိုင်ရာ ပညာရပ်များကိုဆိုသည်။
 - (ဂ) သူနာပြု ဆိုသည်မှာဤဥပဒေအရ ကောင်စီကထုတ်ပေးသော သူနာပြုမှတ်ပုံတင်လက်မှတ်နှင့်သူနာပြုလိုင်စင်ရရှိသူကိုဆိုသည်။
 - (ဃ) သားဖွား ဆိုသည်မှာ ဤဥပဒေအရ ကောင်စီကထုတ်ပေးသော သားဖွား မှတ်ပုံတင်လက်မှတ်နှင့် သားဖွားလိုင်စင်ရရှိသူကို ဆိုသည်။
 - (င) သူနာပြုသားဖွား ဆိုသည်မှာ ဤဥပဒေအရ ကောင်စီကထုတ်ပေးသော သူနာပြုသားဖွားမှတ်ပုံတင်လက်မှတ်နှင့် သူနာပြုသားဖွားလိုင်စင်ရရှိသူကို ဆိုသည်။
 - (စ) မှတ်ပုံတင်ခြင်းဆိုသည်မှာ သတ်မှတ်ချက်များနှင့်အညီသူနာပြုနှင့်သားဖွားဆိုင်ရာ မှတ်ပုံတင်စာရင်းတွင် အမည်စာရင်းရေးသွင်းခြင်းကို ဆိုသည်။
 - (ဆ) မှတ်ပုံတင်အရာရှိ ဆိုသည်မှာ ဤဥပဒေအရခန့်ထားသော သူနာပြုနှင့်သားဖွားကောင်စီ၏ မှတ်ပုံတင်အရာရှိကို ဆိုသည်။
 - (ဇ) လိုင်စင် ဆိုသည်မှာ မြန်မာနိုင်ငံသူနာပြုနှင့် သားဖွားကောင်စီက ထုတ်ပေးသော သူနာပြုလိုင်စင်၊ သားဖွားလိုင်စင်နှင့် သူနာပြုသားဖွားလိုင်စင်တို့ကိုဆိုသည်။
 - (ဈ) သူနာပြုလိုင်စင် ဆိုသည်မှာ သူနာပြုအတတ်ပညာဖြင့် သူနာပြုလုပ်ငန်းကို လုပ်ကိုင်နိုင်ရန် အရည်အချင်းပြည့်မီသူအား ကောင်စီက ထုတ်ပေးသော ခွင့်ပြုမိန့်ကို ဆိုသည်။

- (ည) သားဖွားလိုင်စင် ဆိုသည်မှာ သားဖွားအတတ်ပညာဖြင့် သားဖွားလုပ်ငန်းကို လုပ်ကိုင်နိုင်ရန် အရည်အချင်းပြည့်မီသူအား ကောင်စီကထုတ်ပေးသော ခွင့်ပြုမိန့်ကိုဆိုသည်။
- (ဋ) သူနာပြုသားဖွားလိုင်စင် ဆိုသည်မှာ သူနာပြုအတတ်ပညာနှင့် သားဖွားအတတ်ပညာ တို့ဖြင့်သူနာပြုနှင့်သားဖွားလုပ်ငန်းနှစ်ရပ်လုံးကို လုပ်ကိုင်နိုင်ရန် အရည်အချင်း ပြည့်မီသူအား ကောင်စီက ထုတ်ပေးသော ခွင့်ပြုမိန့်ကိုဆိုသည်။
- (ဌ) ကန့်သတ်လိုင်စင် ဆိုသည်မှာပြည်ပနိုင်ငံတစ်ခုခုမှ သူနာပြုသို့မဟုတ်သားဖွား သို့မဟုတ် သူနာပြုသားဖွားအတတ်ပညာကို အောင်မြင်လာသော နိုင်ငံသား သို့မဟုတ် နိုင်ငံခြားသား သူနာပြုသို့မဟုတ် သားဖွား သို့မဟုတ် သူနာပြုသားဖွားတစ်ဦးဦးအား သူနာပြု သို့မဟုတ် သားဖွားလုပ်ငန်းကိုဖြစ်စေ၊ ယင်းလုပ်ငန်းနှစ်ရပ်လုံးကိုဖြစ်စေ လုပ်ကိုင်နိုင်ရန်ကောင်စီက လုပ်ငန်း၊ နေရာဒေသနှင့်အချိန်ကာလတို့ကိုကန့်သတ်၍ထုတ်ပေးသောသူနာပြုကန့်သတ်လိုင်စင်၊ သားဖွားကန့်သတ်လိုင်စင်နှင့် သူနာပြုသားဖွား ကန့်သတ်လိုင်စင်တစ်မျိုးမျိုးကို ဆိုသည်။
- (ဍ) သူနာပြုသားဖွားအတတ်ပညာသင်ကျောင်းဆိုသည်မှာ သူနာပြုအတတ်ပညာကိုဖြစ်စေ၊ သားဖွားအတတ်ပညာကိုဖြစ်စေ၊ သူနာပြုသားဖွားအတတ်ပညာ ကိုဖြစ်စေသင်ကြားပေးသည့်အောက်ပါတစ်ခုခုကို ဆိုသည်-
 - (၁) ပြည်ထောင်စုအစိုးရအဖွဲ့ကသတ်မှတ်ထားသည့် ဝန်ကြီးဌာနများက ဖြစ်စေ၊ ယင်းဝန်ကြီးဌာနများကခွင့်ပြုသော အဖွဲ့အစည်းကဖြစ်စေ ဖွင့်လှစ်သင်ကြားပြီး ကောင်စီက အသိအမှတ်ပြုထားသည့် အရည်အချင်းပြည့်မီသောတက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံ၊ ကျောင်းသို့မဟုတ် သင်တန်းကျောင်း၊
 - (၂) ပုဂ္ဂလိက သူနာပြုသားဖွားအတတ်ပညာသင်ကျောင်း တည်ထောင်ဖွင့်လှစ် သင်ကြားနိုင်ရေး အတွက် လုပ်ငန်းလိုင်စင်လျှောက်ထားချက်အပေါ် ကောင်စီ၏ စိစစ်ထောက်ခံချက်ဖြင့် အသိအမှတ်ပြုထားပြီး ကျန်းမာရေးဝန်ကြီးဌာနက လုပ်ငန်းလိုင်စင်ထုတ်ပေးထားသော တက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံ၊ ကျောင်း သို့မဟုတ် သင်တန်းကျောင်း။
- (ဎ) ဝန်ကြီးဌာန ဆိုသည်မှာ ပြည်ထောင်စုအစိုးရကျန်းမာရေးဝန်ကြီးဌာနကို ဆိုသည်။
- (ဏ) ကောင်စီ ဆိုသည်မှာ မြန်မာနိုင်ငံသူနာပြုနှင့် သားဖွားကောင်စီကိုဆိုသည်။
- (တ) ကောင်စီဝင် ဆိုသည်မှာ မြန်မာနိုင်ငံသူနာပြုနှင့် သားဖွားကောင်စီ၏ အဖွဲ့ဝင်တစ်ဦးဦးကိုဆိုသည်။
- (ထ) ဗဟိုအလုပ်အမှုဆောင်အဖွဲ့ ဆိုသည်မှာကောင်စီ၏ ဗဟိုအလုပ်အမှုဆောင်အဖွဲ့ကိုဆိုသည်။
- (ဒ) ကြီးကြပ်ရေးအဖွဲ့ ဆိုသည်မှာသူနာပြုနှင့် သားဖွားလုပ်ငန်းကိုသတ်မှတ်ချက်များနှင့်အညီ ဆောင်ရွက်ခြင်းရှိမရှိ ကြီးကြပ်ကွပ်ကဲနိုင်ရန် ဤဥပဒေအရဖွဲ့စည်းထားသော တိုင်းဒေသကြီး၊ ပြည်နယ်၊ ပြည်ထောင်စုနယ်မြေ၊ ကိုယ်ပိုင်အုပ်ချုပ်ခွင့်ရတိုင်း၊ ကိုယ်ပိုင်အုပ်ချုပ်ခွင့်ရဒေသ၊ ခရိုင်နှင့် မြို့နယ်ကြီးကြပ်ရေးအဖွဲ့အသီးသီးကို ဆိုသည်။

**အခန်း(၂)
ရည်ရွယ်ချက်များ**

- ၄။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
 - (က) နိုင်ငံတော်၏ကျန်းမာရေးမူဝါဒနှင့်အညီ အရည်အသွေးပြည့်မီသော သူနာပြုစောင့်ရှောက်မှု လုပ်ငန်းများကို အများပြည်သူတို့ ခံစားခွင့်ရရှိစေရန်၊
 - (ခ) သူနာပြုနှင့်သားဖွားများ၏ ကျန်းမာရေးစောင့်ရှောက်မှု အရည်အသွေး၊ အဆင့်အတန်းကို ထိန်းသိမ်းမြှင့်တင်ရန်၊
 - (ဂ) သူနာပြုနှင့်သားဖွားအတတ်ပညာကို တိုးတက်ပြောင်းလဲလာသော နည်းပညာများနှင့်အညီ လေ့လာသင်ယူနိုင်ရန်နှင့် အရည်အသွေးပြည့်မီသော ဝန်ဆောင်မှုပေးနိုင်စေရန်၊
 - (ဃ) ခေတ်မီဖွံ့ဖြိုးတိုးတက်လာသော သူနာပြုနှင့်သားဖွားအတတ်ပညာကို သူနာပြုနှင့် သားဖွားများ စဉ်ဆက်မပြတ် လေ့လာဆည်းပူးနိုင်စေရန်၊
 - (င) သူနာပြုနှင့်သားဖွားများ၏ ကျင့်ဝတ်သိက္ခာနှင့်အညီ လိုက်နာစောင့်ထိန်းရေးနှင့် ဂုဏ်သိက္ခာကို အစဉ်ထိန်းသိမ်းမြှင့်တင်နိုင်ရေးတို့အတွက် ကြီးကြပ်ကွပ်ကဲနိုင်ရန်၊
 - (စ) သူနာပြုနှင့်သားဖွားများ၏ လုပ်ငန်းပိုင်းဆိုင်ရာဆောင်ရွက်ရာတွင် အကာအကွယ် ပေးနိုင်ရန်၊
 - (ဆ) သူနာပြုနှင့်သားဖွားအတတ်ပညာ အရည်အသွေးပြည့်မီပြီး အဆင့်အတန်းမြင့်မားစွာ လေ့ကျင့် သင်ကြားရေး၊ အသက်မွေးဝမ်းကျောင်းမှုပြုရေးတို့နှင့်စပ်လျဉ်း၍ အပြည်ပြည်ဆိုင်ရာ အဖွဲ့အစည်းများ၊ ဒေသဆိုင်ရာအဖွဲ့အစည်းများနှင့် ဆက်သွယ်ညှိနှိုင်းပြီး ပူးပေါင်းဆောင်ရွက် နိုင်ရန်။

**အခန်း (၃)
ကောင်စီဖွဲ့စည်းခြင်း**

- ၅။ ဝန်ကြီးဌာနသည် မြန်မာနိုင်ငံသူနာပြုနှင့် သားဖွားကောင်စီကို ဖွဲ့စည်းနိုင်ရေးအတွက် ကျန်းမာရေးနှင့် ဆိုင်သော အစိုးရဌာနအဖွဲ့အစည်းများ၊ အစိုးရမဟုတ်သော အဖွဲ့အစည်းများမှ သူနာပြုနှင့်သားဖွား ကိုယ်စားလှယ်များနှင့် အခြားသင့်လျော်သော ပုဂ္ဂိုလ်များပါဝင်သည့် မြန်မာနိုင်ငံသူနာပြုနှင့် သားဖွားကောင်စီ ဖြစ်မြောက်ရေးကော်မတီကို ဖွဲ့စည်းတာဝန်ပေးအပ်ရမည်။
- ၆။ ဝန်ကြီးဌာနသည် ပုဒ်မ ၇၊ ပုဒ်မခွဲ (ဂ) အရ တင်ပြသော ကောင်စီဥက္ကဋ္ဌ၊ ဒုတိယဥက္ကဋ္ဌ၊ အတွင်းရေးမှူး၊ တွဲဖက်အတွင်းရေးမှူးနှင့် ကောင်စီဝင်များ ပါဝင်သည့် စုစုပေါင်း ၆၀ ဦးထက်မပိုသော မြန်မာနိုင်ငံသူနာပြုနှင့် သားဖွားကောင်စီကို အမိန့်ကြော်ငြာစာ ထုတ်ပြန်၍ ဖွဲ့စည်းရမည်။
- ၇။ မြန်မာနိုင်ငံသူနာပြုနှင့် သားဖွားကောင်စီဖြစ်မြောက်ရေးကော်မတီသည် -
 - (က) အောက်ဖော်ပြပါသူနာပြု၊ သားဖွားနှင့် သူနာပြုသားဖွားကိုယ်စားလှယ်များ၏ အမည်စာရင်းကို တောင်းခံပြီးပဏာမကောင်စီဝင်များအဖြစ် ရွေးချယ်လျာထားရမည်-

- (၁) ကျန်းမာရေးဝန်ကြီးဌာန၊ ကုသရေးဦးစီးဌာနက တာဝန်ပေးအပ်ခြင်းခံရသည့် လက်ထောက်ညွှန်ကြားရေးမှူး အဆင့်အောက် မနိမ့်သော သူနာပြုအရာရှိ၊ ၁ ဦး
- (၂) ကျန်းမာရေးဝန်ကြီးဌာန၊ ပြည်သူ့ကျန်းမာရေးဦးစီးဌာနက တာဝန်ပေးအပ်ခြင်းခံရသည့် လက်ထောက်ညွှန်ကြားရေးမှူး အဆင့်အောက် မနိမ့်သော သူနာပြုအရာရှိ၊ ၁ ဦး
- (၃) ကျန်းမာရေးဝန်ကြီးဌာန၊ ဆေးဘက်ဆိုင်ရာ လူ့စွမ်းအား အရင်းအမြစ် ဖွံ့ဖြိုးတိုးတက်ရေးနှင့်စီမံခန့်ခွဲရေးဦးစီးဌာနက တာဝန်ပေးအပ်ခြင်းခံရသည့် လက်ထောက်ညွှန်ကြားရေးမှူးအဆင့်အောက် မနိမ့်သော သူနာပြုအရာရှိ၊ ၁ ဦး
- (၄) ကာကွယ်ရေးဦးစီးချုပ်ရုံး(ကြည်း)၊ ဆေးဝန်ထမ်းညွှန်ကြားရေးမှူးရုံးမှ တာဝန်ပေးအပ်ခြင်းခံရသည့်သူနာပြုအရာရှိ၊ ၁ ဦး
- (၅) သူနာပြုတက္ကသိုလ်များမှ ကထိက အဆင့်အောက် မနိမ့်သော သူနာပြုကိုယ်စားလှယ်၊ ၂ ဦး
- (၆) တပ်မတော်သူနာပြုနှင့် ဆေးဘက်ပညာ တက္ကသိုလ်မှတာဝန်ပေးခြင်းခံရသည့် အရာရှိ၊ ၁ ဦး
- (၇) သူနာပြုအုပ်ကြီး၊ ၁ ဦး
- (၈) သူနာပြုသားဖွားအတတ်ပညာသင်တန်းကျောင်းများမှ တိုင်းဒေသကြီး သို့မဟုတ် ပြည်နယ်နှင့် နေပြည်တော် ကောင်စီနယ်မြေ ကိုယ်စားပြု ရွေးကောက်တင်မြှောက်ခြင်းခံရသော ကျောင်းအုပ်အဆင့်အောက်မနိမ့်သော ကိုယ်စားလှယ်၊ ၁၅ ဦး
- (၉) လိုင်စင်ရသူနာပြု သို့မဟုတ် သားဖွား သို့မဟုတ် သူနာပြုသားဖွားများကမိမိတို့အနက်မှ ရွေးချယ်တင်မြှောက်ခြင်းခံရသော တိုင်းဒေသကြီး သို့မဟုတ် ပြည်နယ်နှင့် နေပြည်တော် ကောင်စီနယ်မြေကိုယ်စားပြု သူနာပြုသားဖွားကိုယ်စားလှယ်၊ ၁၅ ဦး
- (၁၀) မြန်မာနိုင်ငံသူနာပြုနှင့် သားဖွားအသင်းမှဥက္ကဋ္ဌ သို့မဟုတ် ကိုယ်စားလှယ်၊ ၁ ဦး
- (၁၁) ပုဂ္ဂလိက ဆေးရုံဆေးခန်းများမှ သူနာပြုသို့မဟုတ် သားဖွား သို့မဟုတ် သူနာပြုသားဖွားကိုယ်စားလှယ်၊ ၈ ဦး
- (၁၂) အငြိမ်းစားသူနာပြု သို့မဟုတ် သားဖွား သို့မဟုတ် သူနာပြုသားဖွားများအနက်မှသင့်လျော်သောအငြိမ်းစားကိုယ်စားလှယ်။ ၁၃ ဦး
- (ခ) ပုဒ်မခွဲ (က)အရ ရွေးချယ်လျာထားသော ကောင်စီဝင်များသည် အောက်ပါ အရည်အချင်းများနှင့် ပြည့်စုံရမည် -
 - (၁) ပြည်ထောင်စုသမ္မတ မြန်မာနိုင်ငံသားဖြစ်ရမည်။
 - (၂) အကျင့်စာရိတ္တကောင်းမွန်သူ ဖြစ်ရမည်။
 - (၃) လုပ်ငန်းတာဝန်များကို အချိန်ပြည့်တာဝန်ထမ်းဆောင်နိုင်သူဖြစ်ရမည်။

- (၄) သူနာပြုသားဖွားလိုင်စင်ကို လက်ဝယ်ကိုင်ဆောင်ထားသူဖြစ်ပြီး လက်ရှိလိုင်စင် သက်တမ်း တိုးမြှင့်ထားသူဖြစ်ရမည်။
- (၅) သူနာပြုသားဖွားကျင့်ဝတ်သိက္ခာကို ဖောက်ဖျက်ခဲ့ခြင်းမရှိသူဖြစ်ရမည်။
- (၆) ပြစ်ဒဏ်တစ်မျိုးမျိုးဖြင့် ထောင်ဒဏ်ကျခံခဲ့ရခြင်း မရှိသူဖြစ်ရမည်။
- (၇) သူနာပြုသားဖွားလုပ်ငန်းတွင်အနည်းဆုံးငါးနှစ် တာဝန်ထမ်းဆောင်ခဲ့သူဖြစ်ရမည်။
- (ဂ) ပုဒ်မခွဲ (က)အရ ရွေးချယ်လျာထားသော ကောင်စီဝင်များက ၎င်းတို့အနက်မှ ဥက္ကဋ္ဌ၊ ဒုတိယဥက္ကဋ္ဌ၊ အတွင်းရေးမှူးနှင့် တွဲဖက်အတွင်းရေးမှူးတို့ကို ရွေးချယ်တင်မြှောက်စေရမည်။
- (ဃ) ပုဒ်မခွဲ (က)နှင့် (ဂ)တို့အရ ကောင်စီဝင်များအဖြစ် ရွေးချယ်လျာထားသော ကောင်စီ ဥက္ကဋ္ဌ၊ ဒုတိယဥက္ကဋ္ဌ၊ အတွင်းရေးမှူး၊ တွဲဖက်အတွင်းရေးမှူးနှင့်ကောင်စီဝင်များပါဝင်သည့် မြန်မာနိုင်ငံသူနာပြုနှင့် သားဖွားကောင်စီကို ဖွဲ့စည်းနိုင်ရေးအတွက်ဝန်ကြီးဌာနသို့ တင်ပြရမည်။

၈။ ကောင်စီသည်-

- (က) ကောင်စီဝင် တစ်ဦးဦးအား ဘဏ္ဍာရေးမှူးအဖြစ် တာဝန်ပေးအပ်ရမည်။
- (ခ) ကောင်စီဝင် တစ်ဦးဦးအား စာရင်းစစ်အဖြစ်တာဝန်ပေးအပ်ရမည်။
- (ဂ) လိုအပ်ပါကကောင်စီဝင်များအနက်မှတွဲဖက်ဘဏ္ဍာရေးမှူးနှင့် တွဲဖက်စာရင်းစစ်တို့အဖြစ် တာဝန်ပေးအပ်နိုင်သည်။

၉။ ကောင်စီသည် ကောင်စီအတွင်းရေးမှူးအား မှတ်ပုံတင်အရာရှိအဖြစ် တာဝန်ပေးအပ်ရမည်။

၁၀။ ကောင်စီသက်တမ်းနှင့် ကောင်စီဝင်များ၏ ရာထူးသက်တမ်းတို့နှင့် စပ်လျဉ်း၍ -

- (က) ကောင်စီ၏ သက်တမ်းသည် စတင်ဖွဲ့စည်းသည့်နေ့မှစ၍ တစ်ကြိမ်လျှင်လေးနှစ်ဖြစ်သည်။
- (ခ) ကောင်စီဝင်များ၏ ရာထူးသက်တမ်းသည် ကောင်စီ၏သက်တမ်းနှင့်အညီဖြစ်သည်။
- (ဂ) ကောင်စီဝင်တစ်ဦးဦးသည်
ကောင်စီဝင်ရာထူးသက်တမ်းတစ်ဆက်တည်းနှစ်ကြိမ်အထိသာဆောင်ရွက်နိုင်ခွင့်ရှိသည်။
- (ဃ) ကောင်စီသည် သက်တမ်းကုန်ဆုံးသည့်အခါ ကောင်စီအသစ်ဖွဲ့စည်းပြီး လုပ်ငန်းတာဝန် လွှဲပြောင်းပြီးသည်အထိ တာဝန်ထမ်းဆောင်ရမည်။

၁၁။ ကောင်စီဝင်တစ်ဦးဦး၏ နေရာလစ်လပ်သည့်အခါ လစ်လပ်သည့်နေရာအလိုက် သက်ဆိုင်ရာ ပုဂ္ဂိုလ်များကို အစားထိုးခန့်ထားခြင်း သို့မဟုတ် ရွေးချယ်တင်မြှောက်ခြင်းဖြင့် ဖြည့်စွက်ရမည်။ ထိုသို့ဖြည့်စွက်ခြင်းခံရသော ကောင်စီဝင်၏သက်တမ်းသည် လက်ရှိကောင်စီ၏ ကျန်ရှိသည့် သက်တမ်း ကုန်ဆုံးချိန်အထိသာ ဖြစ်သည်။

၁၂။ အောက်ပါအကြောင်းတစ်ရပ်ရပ် ပေါ်ပေါက်လာသည့်အခါ ကောင်စီဝင်အဖြစ်မှ ရပ်စဲစေရမည် -

- (က) သေဆုံးခြင်း၊ စိတ်ပေါ့သွပ်ခြင်း သို့မဟုတ် သာသနာ့ဘောင်သို့ အပြီးကူးပြောင်းခြင်း၊
- (ခ) နုတ်ထွက်ခြင်း၊
- (ဂ) ကောင်စီသို့ ခွင့်ပန်ကြားခြင်းမရှိဘဲ အစည်းအဝေးသို့ တက်ရောက်ရန် တစ်ဆက်တည်း သုံးကြိမ် ဆက်တိုက်ပျက်ကွက်ခြင်း၊
- (ဃ) ကောင်စီသို့ ခွင့်ပန်ကြားခြင်းမရှိဘဲ ပြည်ပသို့ခြောက်လနှင့်အထက် ထွက်ခွာခြင်း၊

- (င) မှတ်ပုံတင်စာရင်းနှင့် လိုင်စင်ပယ်ဖျက်ခံရခြင်း၊
- (စ) ကျင့်ဝတ်သိက္ခာပျက်ကွက်သည်ဟု ကောင်စီက စစ်ဆေးတွေ့ရှိခြင်း။

၁၃။ ကောင်စီဖွဲ့စည်းခြင်းနှင့် အစည်းအဝေးကျင်းပခြင်းဆိုင်ရာ ကိစ္စရပ်များကို သတ်မှတ်ချက်များနှင့်အညီ ဆောင်ရွက်ရမည်။

အခန်း (၄)

ကောင်စီ၏ တာဝန်နှင့်လုပ်ပိုင်ခွင့်များ

- ၁၄။ ကောင်စီ၏ တာဝန်နှင့်လုပ်ပိုင်ခွင့်များမှာအောက်ပါအတိုင်းဖြစ်သည် -
 - (က) သူနာပြုနှင့် သားဖွားလုပ်ငန်းကို သတ်မှတ်ချက်များနှင့်အညီ ဆောင်ရွက်ခြင်းရှိ မရှိ ကြီးကြပ် ကွပ်ကဲနိုင်ရန်သင့်လျော်သောပုဂ္ဂိုလ်များပါဝင်သည့် တိုင်းဒေသကြီး၊ ပြည်နယ်၊ ပြည်ထောင်စု နယ်မြေ၊ ကိုယ်ပိုင်အုပ်ချုပ်ခွင့်ရတိုင်း၊ ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်သူနာပြု၊ သားဖွားလုပ်ငန်း ကြီးကြပ်ရေးအဖွဲ့များ ဖွဲ့စည်းခြင်းနှင့်လုပ်ငန်းတာဝန်များ သတ်မှတ် ပေးခြင်း၊
 - (ခ) ပြည်ပရှိ သူနာပြု သားဖွားအတတ်ပညာသင်ကျောင်းတစ်ခုခုက အပ်နှင်းသည့် ဘွဲ့၊ ဒီပလိုမာနှင့် အောင်လက်မှတ်များကို အသိအမှတ်ပြုရေးအတွက် အရည်အချင်း စစ်ဆေးရန် ကင်းလွတ်ခွင့်ပေးခြင်း၊
 - (ဂ) ပြည်တွင်းပြည်ပရှိ သူနာပြုသားဖွားအတတ်ပညာသင်ကျောင်းတစ်ခုခုက အပ်နှင်းသည့်ဘွဲ့၊ ဒီပလိုမာနှင့် အောင်လက်မှတ်များကို အရည်အချင်း စစ်ဆေးရန် ကင်းလွတ်ခွင့်ပြုထားခြင်း မရှိပါက အရည်အချင်းစစ်ဆေးပြီး အသိအမှတ်ပြုခြင်း သို့မဟုတ် အသိအမှတ်ပြုရန် ငြင်းပယ်ခြင်း၊
 - (ဃ) သူနာပြု၊ သားဖွား၊ သူနာပြုသားဖွားများနှင့်စပ်လျဉ်း၍ စုံစမ်းစစ်ဆေးရန် အကြောင်း ပေါ်ပေါက်ပါကကောင်စီဝင်တစ်ဦးဦးက ဦးဆောင်၍ အခြားသင့်လျော်သော ပုဂ္ဂိုလ်များ ပါဝင်သည့် စုံစမ်းစစ်ဆေးရေးအဖွဲ့ ဖွဲ့စည်း၍ဖြစ်စေ၊ ကောင်စီဝင် ၃ဦး ပါဝင်သော စုံစမ်းစစ်ဆေးရေးအဖွဲ့ကို ဖွဲ့စည်း၍ဖြစ်စေ စုံစမ်းစစ်ဆေးစေပြီးတွေ့ရှိချက် အစီရင်ခံစာကို ကောင်စီသို့ တင်ပြစေခြင်း၊
 - (င) မှတ်ပုံတင်ကြေး၊ လိုင်စင် သို့မဟုတ် ကန့်သတ်လိုင်စင်ကြေး၊ သက်တမ်းတိုးမြှင့်ကြေး၊ ဝန်ဆောင်ခ နှင့် အခြားအခကြေးငွေများကိုသတ်မှတ်ခြင်းနှင့်ကောက်ခံခြင်း၊
 - (စ) သူနာပြုနှင့်သားဖွားများ လိုက်နာစောင့်ထိန်းရမည့် ကျင့်ဝတ်သိက္ခာများနှင့် စည်းကမ်းချက် များကို သတ်မှတ်ခြင်း၊
 - (ဆ) အစိုးရဆေးရုံနှင့် ပုဂ္ဂလိကဆေးရုံများ၊ ဆေးခန်းများ၏ သူနာပြုစောင့်ရှောက်မှု အဆင့်အတန်း ထိန်းသိမ်းမြှင့်တင်ရေးအတွက် လိုအပ်သော အရည်အသွေး စံချိန်စံညွှန်း သတ်မှတ်၍ အခါအားလျော်စွာဆန်းစစ်အကဲဖြတ်ခြင်းနှင့် လိုအပ်ပါက ဝန်ကြီးဌာနသို့ အကြံပြုတင်ပြခြင်း၊

- (ဇ) သူနာပြုအတတ်ပညာနှင့် သားဖွားအတတ်ပညာတို့ကို နိုင်ငံတကာအဆင့်မီစေရန် ဆောင်ရွက်ခြင်း၊ ယင်းအတတ်ပညာသင်ကြားရေးနှင့်စပ်လျဉ်း၍ စံချိန်စံညွှန်း သတ်မှတ်ချက်များနှင့် ညီ မညီ အခါအားလျော်စွာ စစ်ဆေး၍ လိုအပ်ပါက ဝန်ကြီးဌာနသို့ အကြံပြုတင်ပြခြင်း၊
- (ဈ) ပုဂ္ဂလိကသူနာပြုသားဖွားအတတ်ပညာသင်ကျောင်း တည်ထောင်ဖွင့်လှစ် သင်ကြားရေး နှင့်စပ်လျဉ်း၍ သတ်မှတ်ချက်များနှင့် ကိုက်ညီမှု ရှိ မရှိ စိစစ်အကဲဖြတ်ချက်များပြုလုပ်ပြီး ခွင့်ပြုရန်သင့် မသင့် သဘောထားမှတ်ချက်ဖြင့် ဝန်ကြီးဌာနသို့ တင်ပြပြီးခွင့်ပြုပါက အသိအမှတ်ပြုလက်မှတ်ထုတ်ပေးခြင်း၊
- (ည) သူနာပြုသားဖွားအတတ်ပညာသင်ကျောင်းတွင် လေ့ကျင့်သင်ကြားမှုများနှင့်စပ်လျဉ်း၍ အရည်အချင်းပြည့်မီခြင်း စံချိန်စံညွှန်းကိုက်ညီခြင်း ရှိ မရှိ အခါအားလျော်စွာ ဆန်းစစ် အကဲဖြတ်ခြင်း၊
- (ဋ) သူနာပြုနှင့် သားဖွားဆိုင်ရာ အကျိုးပြုမည့် လုပ်ငန်းကိစ္စရပ်များကို ပြည်တွင်းပြည်ပရှိ အစိုးရဌာန၊ အဖွဲ့အစည်းများ၊ ပညာရှင်များနှင့် ဆက်သွယ်ပူးပေါင်းဆောင်ရွက် ရာတွင် ဝန်ကြီးဌာနနှင့် ညှိနှိုင်းဆောင်ရွက်ခြင်း၊
- (ဌ) အစိုးရဆေးရုံ၊ ဆေးခန်းများနှင့် ပုဂ္ဂလိကဆေးရုံဆေးခန်းများတွင် တာဝန်ထမ်းဆောင် လျက်ရှိသော သူနာပြု၊ သားဖွားနှင့်သူနာပြုသားဖွားများအတွက် ယင်းတို့၏ ကျွမ်းကျင်မှုနှင့် ရာထူးအဆင့်အလိုက် သူနာပြုနှင့်သားဖွားတို့၏ ဝတ်စုံနှင့် အဆောင်အယောင်တို့ကို ဝန်ကြီးဌာနနှင့်ညှိနှိုင်း၍ သတ်မှတ်ပေးခြင်း၊
- (ဍ) ပုဂ္ဂလိကဆေးရုံ၊ ဆေးခန်းများတွင် တာဝန်ထမ်းဆောင်လျက်ရှိသော သူနာပြု၊ သားဖွားနှင့် သူနာပြုသားဖွားများအတွက် ယင်းတို့၏ ကျွမ်းကျင်မှုနှင့် ရာထူးအဆင့်အလိုက် သူနာပြုနှင့် သားဖွားတို့၏ ဝတ်စုံနှင့် အဆောင်အယောင်များကို အသိအမှတ်ပြုခြင်း၊
- (ဎ) ကောင်စီ၏ ရုံးအဖွဲ့ကို ဖွဲ့စည်း၍ သင့်လျော်သော သတ်မှတ်လစာနှုန်းထားများဖြင့် လိုအပ်သော ဝန်ထမ်းများကို ကာလသတ်မှတ်ချက်ဖြင့် ခန့်အပ်တာဝန်ပေးခြင်းနှင့် ထုတ်ပယ်ခြင်း၊
- (ဏ) ကောင်စီပုံမှန်အစည်းအဝေးများ၊ အထူးအစည်းအဝေးများနှင့် နှစ်ပတ်လည်အစည်းအဝေးများကို သတ်မှတ်ချက်များနှင့်အညီ ခေါ်ယူကျင်းပခြင်း၊
- (တ) ဝန်ကြီးဌာနက အခါအားလျော်စွာ သတ်မှတ်ပေးသော အခြားလုပ်ငန်းတာဝန်များကို ထမ်းဆောင်ခြင်း။

အခန်း(၅)

ဗဟိုအလုပ်အမှုဆောင်အဖွဲ့၊ လုပ်ငန်းကော်မတီများဖွဲ့စည်းခြင်းနှင့်လုပ်ငန်းတာဝန်များသတ်မှတ်ပေးခြင်း

၁၅။ ကောင်စီသည်-

(က) မိမိ၏ လုပ်ငန်းတာဝန်များကို ကောင်စီကိုယ်စား အကောင်အထည်ဖော် ဆောင်ရွက်နိုင်ရန်အဖွဲ့ဝင် ၁၅ ဦး ထက်မပိုသော အောက်ပါပုဂ္ဂိုလ်များ ပါဝင်သည့် ဗဟိုအလုပ်အမှုဆောင်အဖွဲ့ကို သတ်မှတ်ချက်များနှင့်အညီ ဖွဲ့စည်းပြီး လုပ်ငန်းတာဝန်များ သတ်မှတ်ပေးရမည် -

- (၁) ကောင်စီ ဥက္ကဋ္ဌ ဥက္ကဋ္ဌ
- (၂) ကောင်စီဒုတိယဥက္ကဋ္ဌ ဒုတိယဥက္ကဋ္ဌ
- (၃) ကောင်စီဝင်များ အဖွဲ့ဝင်များ
- (၄) ကောင်စီ အတွင်းရေးမှူး အတွင်းရေးမှူး
- (၅) ကောင်စီတွဲဖက်အတွင်းရေးမှူး တွဲဖက်အတွင်းရေးမှူး

(ခ) မိမိ၏ လုပ်ငန်းတာဝန်များကိုပိုမိုထိရောက်စွာဆောင်ရွက်နိုင်ရန် ငါးဦးထက် မပိုသော ကောင်စီဝင်များနှင့် သင့်လျော်သော ပုဂ္ဂိုလ်များပါဝင်သည့်အဖွဲ့ဝင် ၁၀ ဦးထက်မပိုသော အောက်ဖော်ပြပါလုပ်ငန်းကော်မတီများကိုသတ်မှတ်ချက်များနှင့်အညီဖွဲ့စည်းပြီး

လုပ်ငန်းတာဝန်များသတ်မှတ်ပေးရမည်-

- (၁) သူနာပြုသားဖွားအတတ်ပညာနှင့် လုပ်ငန်းအဆင့်အတန်း စံချိန်စံညွှန်း သတ်မှတ်ရေး လုပ်ငန်းကော်မတီ၊
- (၂) သူနာပြုသားဖွားပညာရေးနှင့်လုပ်ငန်းအရည်အသွေးအာမခံမှုအကဲဖြတ်ရေးလုပ်ငန်းကော်မတီ၊
- (၃) သူနာပြုသားဖွား ကျင့်ဝတ်သိက္ခာ ထိန်းသိမ်းရေးလုပ်ငန်းကော်မတီ၊
- (၄) သူနာပြုသားဖွား စည်းကမ်းထိန်းသိမ်းရေးနှင့် ကြီးကြပ်ရေးလုပ်ငန်းကော်မတီ၊
- (၅) သူနာပြုသားဖွားဆိုင်ရာ အခြားလိုအပ်သည့် လုပ်ငန်းကော်မတီများ။

**အခန်း (၆)
မှတ်ပုံတင်ခြင်း**

၁၆။ (က) ကောင်စီက ပုဒ်မ ၁၄၊ ပုဒ်မခွဲ (ဈ) အရ အသိအမှတ်ပြုသော ပြည်တွင်းရှိ သူနာပြု သားဖွားအတတ် ပညာသင်ကျောင်းတစ်ခုခုက အပ်နှင်းသည့် ဘွဲ့၊ ဒီပလိုမာ သို့မဟုတ် အောင်လက်မှတ်ရရှိသူသည် သူနာပြုအဖြစ်သော်လည်းကောင်း၊ သားဖွားအဖြစ်သော် လည်းကောင်း၊ သူနာပြုသားဖွားအဖြစ်သော်လည်းကောင်း မှတ်ပုံတင်ပေးရန် ကောင်စီသို့ သတ်မှတ်ချက်များနှင့်အညီ လျှောက်ထားနိုင်သည်။

(ခ) ကောင်စီသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုအပ်ပါက အရည်အချင်းစစ်ဆေးမှုပြုလုပ်၍ မှတ်ပုံတင်ရန် ခွင့်ပြုခြင်း၊ ဆိုင်းငံ့ခြင်း သို့မဟုတ် ငြင်းပယ်ခြင်းပြုနိုင်သည်။ မှတ်ပုံတင်ရန် ခွင့်ပြုပါ က သတ်မှတ်ထားသော မှတ်ပုံတင်ကြေး ပေးသွင်းစေပြီး လျှောက်ထားသူအား သက်ဆိုင်ရာ မှတ်ပုံတင်လက်မှတ် ထုတ်ပေးရမည်။

၁၇။ (က) ကောင်စီက ပုဒ်မ ၁၄၊ ပုဒ်မခွဲ (ခ)နှင့် (ဂ)တို့အရ အသိအမှတ်ပြုသော ပြည်ပရှိ သူနာပြုသားဖွားအတတ်ပညာသင်ကျောင်းတစ်ခုခုက အပ်နှင်းသည့်ဘွဲ့၊ ဒီပလိုမာ သို့မဟုတ် အောင်လက်မှတ်ရရှိသူသည်သူနာပြုအဖြစ်သော်လည်းကောင်း၊ သားဖွားအဖြစ်သော်လည်းကောင်း၊ သူနာပြုသားဖွားအဖြစ်သော်လည်းကောင်း မှတ်ပုံတင်ပေးရန်ကောင်စီသို့ သတ်မှတ်ချက်များနှင့်အညီ လျှောက်ထားနိုင်သည်။

- (ခ) ကောင်စီသည် ပုဒ်မခွဲ(က) အရ လျှောက်ထားချက်ကို စိစစ်ပြီး လိုအပ်ပါက အရည်အချင်းစစ်ဆေးမှု ပြုလုပ်၍ မှတ်ပုံတင်ရန် ခွင့်ပြုခြင်း၊ ဆိုင်းငံ့ခြင်း သို့မဟုတ် ငြင်းပယ်ခြင်းပြုနိုင်သည်။ မှတ်ပုံတင်ရန်ခွင့်ပြုပါက သတ်မှတ်ထားသော မှတ်ပုံတင်ကြေးပေးသွင်းစေပြီးလျှောက်ထားသူအား ကာလသတ်မှတ်၍ မှတ်ပုံတင်လက်မှတ်ကိုထုတ်ပေးရမည်။
- ၁၈။ (က) မှတ်ပုံတင်ရန် ငြင်းပယ်ခြင်း၊ မှတ်ပုံတင်ထားခြင်းကို သတ်မှတ်ချက်များနှင့်အညီ ကာလသတ်မှတ်၍ ယာယီရပ်ဆိုင်းခြင်း သို့မဟုတ် ပယ်ဖျက်ခြင်းပြုသည့် ဆုံးဖြတ်ချက် ချမှတ်ခြင်းခံရသူသည် သတ်မှတ်ထားသောလိုအပ်ချက်များနှင့်အညီ ဆောင်ရွက်၍ ထိုဆုံးဖြတ်ချက်ကို ပယ်ဖျက်ပြီး ပြန်လည်မှတ်ပုံတင်ပေးရန်ကောင်စီသို့ လျှောက်ထားနိုင်သည်။
- (ခ) ကောင်စီသည် ပုဒ်မခွဲ (က) အရ လျှောက်ထားချက်ကို စိစစ်ပြီး ပြန်လည်မှတ်ပုံတင်ပေးရန် ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။ ပြန်လည်မှတ်ပုံတင်ပေးရန်ခွင့်ပြုပါက သတ်မှတ်ထားသောမှတ်ပုံတင်ကြေးပေးသွင်းစေပြီး လျှောက်ထားသူအား မှတ်ပုံတင် လက်မှတ်ထုတ်ပေးရမည်။

အခန်း (၇)

လိုင်စင်နှင့် ကန့်သတ်လိုင်စင်

- ၁၉။ (က) ပုဒ်မ ၁၆၊ ပုဒ်မခွဲ (ခ) အရ မှတ်ပုံတင်လက်မှတ် ရရှိသူသည် သူနာပြု အတတ်ပညာဖြင့် ဖြစ်စေ၊ သားဖွားအတတ်ပညာဖြင့်ဖြစ်စေ၊ သူနာပြုသားဖွား အတတ်ပညာဖြင့်ဖြစ်စေလုပ်ကိုင်လိုပါက သက်ဆိုင်ရာလိုင်စင်ကိုထုတ်ပေးရန် ကောင်စီသို့ သတ်မှတ်ချက်များနှင့်အညီ လျှောက်ထား ရမည်။
- (ခ) ကောင်စီသည် ပုဒ်မခွဲ(က)အရ လျှောက်ထားချက်ကို စိစစ်ပြီးလိုင်စင်ထုတ်ပေးရန် ခွင့်ပြုခြင်း၊ ဆိုင်းငံ့ခြင်း သို့မဟုတ် ငြင်းပယ်ခြင်းပြုနိုင်သည်။ လိုင်စင်ထုတ်ပေးရန် ခွင့်ပြုပါက သတ်မှတ်ထားသော လိုင်စင်ကြေးပေးသွင်းစေပြီး လျှောက်ထားသူအား စည်းကမ်းချက်များ သတ်မှတ်၍သက်ဆိုင်ရာလိုင်စင်ကို ထုတ်ပေးရမည်။
- ၂၀။ (က) ပုဒ်မ ၁၆၊ ပုဒ်မခွဲ (ခ) အရ မှတ်ပုံတင်လက်မှတ်ရရှိသော နိုင်ငံသားသည် သူနာပြု အတတ်ပညာဖြင့်ဖြစ်စေ၊ သားဖွားအတတ်ပညာဖြင့်ဖြစ်စေ၊ သူနာပြုသားဖွား အတတ် ပညာဖြင့်ဖြစ်စေလုပ်ကိုင်လိုပါက လိုင်စင်ထုတ်ပေးရန် ကောင်စီသို့သတ်မှတ်ချက်များနှင့်အညီ လျှောက်ထားရမည်။
- (ခ) ပုဒ်မခွဲ(က) အရ လျှောက်ထားချက်ကို စိစစ်ပြီး လိုင်စင်ထုတ်ပေးရန် ခွင့်ပြုခြင်း၊ ဆိုင်းငံ့ခြင်း သို့မဟုတ် ငြင်းပယ်ခြင်းပြုနိုင်သည်။လိုင်စင်ထုတ်ပေးရန် ခွင့်ပြုပါကသတ်မှတ်ထားသော လိုင်စင်ကြေးပေးသွင်းစေပြီး လျှောက်ထားသူအား သက်ဆိုင်ရာလိုင်စင်ကို စည်းကမ်းချက် များသတ်မှတ်၍ ထုတ်ပေးရမည်။
- ၂၁။ (က) ပုဒ်မ ၁၇၊ ပုဒ်မခွဲ (ခ) အရ မှတ်ပုံတင်လက်မှတ်ရရှိသော နိုင်ငံခြားသားသည် သူနာပြု အတတ်ပညာဖြင့်ဖြစ်စေ၊ သားဖွားအတတ်ပညာဖြင့်ဖြစ်စေ၊ သူနာပြုသားဖွား အတတ်ပညာဖြင့်ဖြစ်စေ

လုပ်ကိုင်လိုပါက ကန့်သတ်လိုင်စင်ထုတ်ပေးရန် ကောင်စီသို့ သတ်မှတ်ချက်များနှင့်အညီ လျှောက်ထားရမည်။

(ခ) ကောင်စီသည် ပုဒ်မခွဲ (က) အရ လျှောက်ထားချက်ကို စိစစ်ပြီး ကန့်သတ်လိုင်စင် ထုတ်ပေးရန်ခွင့်ပြုခြင်း၊ ဆိုင်းငံ့ခြင်း သို့မဟုတ် ငြင်းပယ်ခြင်းပြုနိုင်သည်။ ကန့်သတ်လိုင်စင် ထုတ်ပေးရန်ခွင့်ပြုပါက သတ်မှတ်ထားသော လိုင်စင်ကြေးပေးသွင်းစေပြီး လျှောက်ထားသူ အားကန့်သတ်လိုင်စင်ကိုစည်းကမ်းချက်များ သတ်မှတ်၍ထုတ်ပေးရမည်။

၂၂။ (က) လိုင်စင် သို့မဟုတ် ကန့်သတ်လိုင်စင်ကို ထုတ်ပေးရန် ငြင်းပယ်ခြင်း သို့မဟုတ် ပယ်ဖျက်ခြင်းပြုသည့် ဆုံးဖြတ်ချက်ချမှတ်ခြင်းခံရသူသည် သတ်မှတ်ချက်များနှင့်အညီ လိုင်စင်ထုတ်ပေးရန် ကောင်စီသို့ ပြန်လည်လျှောက်ထားနိုင်သည်။

(ခ) ကောင်စီသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင် သို့မဟုတ် ကန့်သတ်လိုင်စင်ထုတ်ပေးခြင်း၊ ထုတ်ပေးရန်ငြင်းပယ်ခြင်းပြုနိုင်သည်။

၂၃။ (က) သက်ဆိုင်ရာလိုင်စင် သို့မဟုတ် ကန့်သတ်လိုင်စင်သက်တမ်းကုန်ဆုံးပြီးနောက် သူနာပြု အတတ်ပညာဖြင့်ဖြစ်စေ၊ သားဖွားအတတ်ပညာဖြင့်ဖြစ်စေ၊ သူနာပြုသားဖွား အတတ် ပညာဖြင့်ဖြစ်စေ ဆက်လက်လုပ်ကိုင်လိုပါက သက်တမ်းတိုးမြှင့်ပေးရန် အဆိုပါသက်တမ်း မကုန်ဆုံးမီရက်ပေါင်း ၆၀ အတွင်း ကောင်စီသို့သတ်မှတ်ချက်များနှင့်အညီ လျှောက်ထားရမည်။

(ခ) ကောင်စီသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင် သို့မဟုတ် ကန့်သတ်လိုင်စင် သက်တမ်းတိုးမြှင့်ပေးရန် ခွင့်ပြုခြင်း၊ ဆိုင်းငံ့ခြင်း သို့မဟုတ် ငြင်းပယ်ခြင်းပြုနိုင်သည်။ သက်တမ်းတိုးမြှင့်ပေးရန်ခွင့်ပြုပါက သတ်မှတ်ထားသော လိုင်စင် သက်တမ်းတိုးမြှင့်ကြေးကို ပေးသွင်းစေပြီး လျှောက်ထားသူအား စည်းကမ်းချက်များ သတ်မှတ်၍ သက်ဆိုင်ရာ လိုင်စင် သို့မဟုတ် ကန့်သတ်လိုင်စင် ထုတ်ပေးရမည်။

၂၄။ (က) ပုဒ်မ ၂၇ အရ ကောင်စီ၏ စီမံခန့်ခွဲရေးဆိုင်ရာ ဆုံးဖြတ်ချက်ချမှတ်ခံရပါက လိုင်စင် သို့မဟုတ် ကန့်သတ်လိုင်စင်ကို သတ်မှတ်ချက်များနှင့်အညီ ကာလသတ်မှတ်၍ ယာယီရပ်ဆိုင်းခြင်း သို့မဟုတ် ပယ်ဖျက်ခြင်းခံရသူသည် လိုင်စင် သို့မဟုတ် ကန့်သတ်လိုင်စင် ပြန်လည်ထုတ်ပေးရန် ကောင်စီသို့ သတ်မှတ်ချက်များနှင့်အညီ လျှောက်ထားနိုင်သည်။

(ခ) ကောင်စီသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင် သို့မဟုတ် ကန့်သတ်လိုင်စင်ကို ပြန်လည်ထုတ်ပေးရန် ခွင့်ပြုခြင်း၊ ဆိုင်းငံ့ခြင်း သို့မဟုတ် ငြင်းပယ်ခြင်း ပြုနိုင်သည်။

(ဂ) ပုဒ်မခွဲ (ခ) အရ လိုင်စင်ပြန်လည် ထုတ်ပေးရန်ခွင့်ပြုပါကသတ်မှတ်ထားသောလိုင်စင်ကြေးကို ပေးသွင်း စေပြီး စည်းကမ်းချက်များ သတ်မှတ်၍ လျှောက်ထားသူအား လိုင်စင် သို့မဟုတ် ကန့်သတ် လိုင်စင်ကို ပြန်လည်ထုတ်ပေးရမည်။

အခန်း (၈)

လိုင်စင်ရရှိသူ၏ တာဝန်နှင့်ရပိုင်ခွင့်များ

၂၅။ လိုင်စင်ရရှိသူသည် -

- (က) လိုင်စင်ပါ သက်တမ်းအတွင်း သူနာပြု၊ သားဖွားနှင့် သူနာပြုသားဖွားအတတ်ပညာဖြင့် အသက်မွေးဝမ်းကျောင်း လုပ်ငန်းလုပ်ကိုင်ခွင့်ရှိသည်။
- (ခ) လိုင်စင်တွင် ဖော်ပြပါရှိသော စည်းကမ်းချက်များကို လိုက်နာရမည်။
- (ဂ) သားဖွားလိုင်စင်ရရှိပြီးသူသည် သူနာပြုသင်တန်း တက်ရောက်အောင်မြင်ပြီးပါက သားဖွား လိုင်စင်ကို ပြန်လည်အပ်နှံပြီးသူနာပြုသားဖွားမှတ်ပုံတင်နှင့်လိုင်စင်ကို လျှောက်ထား နိုင်သည်။
- (ဃ) သူနာပြု၊ သားဖွားနှင့် သူနာပြုသားဖွားအဖြစ် မှတ်ပုံတင်ပြီးနောက်ဖြစ်စေ၊သူနာပြု၊ သားဖွား နှင့် သူနာပြုသားဖွားလိုင်စင်ရရှိပြီးနောက်ဖြစ်စေ ပြည်တွင်းမှ သော်လည်းကောင်း၊ ပြည်ပမှ ဝုသော်လည်းကောင်း သူနာပြု၊ သားဖွား၊ သူနာပြုသားဖွားနှင့်စပ်လျဉ်း၍ ဘွဲ့၊ ဒီပလိုမာ၊ လက်မှတ်စသည်တို့ကို ထပ်မံရရှိသည့်အခါ ကောင်စီသို့ မှတ်တမ်းတင်ပေးရန် တင်ပြရမည်။
- (င) သူနာပြုနှင့် သားဖွားကျင့်ဝတ်သိက္ခာများကို ထိန်းသိမ်းစောင့်စည်းရမည့်အပြင် မိမိ၏သိက္ခာကို ထိခိုက်စေမည့် အပြုအမူ၊ အပြောအဆို၊ အနေအထိုင်များကိုလည်း ရှောင်ကြဉ်ရမည်။
- (စ) ရာထူးအဆင့်အလိုက် သတ်မှတ်ထားသည့် ဝတ်စုံနှင့် အဆောင်အယောင်များကို သုံးစွဲခွင့်ရှိသည်။
- (ဆ) လိုင်စင်နှင့်စပ်လျဉ်း၍ ကောင်စီက ပုဒ်မ ၂၇ အရ စီမံခန့်ခွဲရေးဆိုင်ရာ ဆုံးဖြတ်ချက် တစ်ရပ်ရပ်ချမှတ်ပါက ထိုဆုံးဖြတ်ချက်ကို ဤဥပဒေ အခန်း (၁၁) ပါပြဋ္ဌာန်းချက်နှင့် အညီ အယူခံခွင့်ရှိသည်။
- (ဇ) လိုင်စင်နှင့် စပ်လျဉ်း၍ ကောင်စီ၏ စီမံခန့်ခွဲရေးဆိုင်ရာ ဆုံးဖြတ်ချက်ကို အယူခံပါက ဝန်ကြီးဌာန၏အယူခံဆုံးဖြတ်ချက်အရ ပယ်ဖျက်ခြင်းခံရလျှင် အဆိုပါလိုင်စင်ကို ဆုံးဖြတ်ချက်ချမှတ်သည့် နေ့မှစ၍ ရက်ပေါင်း ၆၀ အတွင်း ကောင်စီသို့ ပြန်လည် အပ်နှံရမည်။

အခန်း (၉)

ကန့်သတ်လိုင်စင်ရရှိသူ၏ တာဝန်နှင့်ရပိုင်ခွင့်များ

၂၆။ ကန့်သတ်လိုင်စင်ရရှိသူသည် ဤဥပဒေအခန်း (၈) ပါလိုင်စင်ရရှိသူ၏ တာဝန်နှင့်ရပိုင်ခွင့်များကို လိုက်နာဆောင်ရွက်ရမည်။

အခန်း (၁၀)

စီမံခန့်ခွဲရေးဆိုင်ရာ အရေးယူဆောင်ရွက်ခြင်း

၂၇။ ကောင်စီသည် -

(က) လိုင်စင်ရရှိသူ သို့မဟုတ် ကန့်သတ်လိုင်စင်ရရှိသူက ဤဥပဒေအရ ထုတ်ပြန်သည့် နည်းဥပဒေများ၊ အမိန့်နှင့်ညွှန်ကြားချက်တို့ပါ တားမြစ်ချက်တစ်ရပ်ရပ်ကိုသော်လည်းကောင်း၊ လိုင်စင် သို့မဟုတ် ကန့်သတ်လိုင်စင် စည်းကမ်းချက်တစ်ရပ်ရပ်ကိုသော်လည်းကောင်း ဖောက်ဖျက် ဝိကြောင်းတွေ့ရှိပါက ထိုသူအား အောက်ပါစီမံခန့်ခွဲရေးဆိုင်ရာ ဆုံးဖြတ်ချက်တစ်ရပ်ရပ် ချမှတ်နိုင်သည် -

- (၁) သတိပေးခြင်း၊
- (၂) သတ်မှတ်ထားသော ဒဏ်ကြေးငွေ ပေးဆောင်စေခြင်း၊
- (၃) ကာလအကန့်အသတ်ဖြင့် လိုင်စင် သို့မဟုတ် ကန့်သတ်လိုင်စင် ယာယီရုပ်ဆိုင်းခြင်း၊
- (၄) မှတ်ပုံတင်လက်မှတ်နှင့် လိုင်စင် သို့မဟုတ်ကန့်သတ်လိုင်စင် ပယ်ဖျက်ခြင်း။

(ခ) လိုင်စင်ရရှိသူ သို့မဟုတ် ကန့်သတ်လိုင်စင်ရရှိသူက ဤဥပဒေပါပြစ်မှုတစ်ရပ်ရပ်ဖြင့် ပြစ်မှုထင်ရှားစီရင်ခြင်းခံရပါက ထိုသူ၏မှတ်ပုံတင်လက်မှတ်နှင့် လိုင်စင် သို့မဟုတ် ကန့်သတ်လိုင်စင်ကိုပယ်ဖျက်သည့်စီမံခန့်ခွဲရေးဆိုင်ရာ ဆုံးဖြတ်ချက်ချမှတ်ရမည်။

အခန်း (၁၁)

အယူခံခြင်း

၂၈။ ကောင်စီက ချမှတ်သည့် အောက်ပါစီမံခန့်ခွဲရေးဆိုင်ရာ ဆုံးဖြတ်ချက်တစ်ရပ်ရပ်ကို မကျေနပ်သူသည် ယင်းဆုံးဖြတ်ချက်ကို လက်ခံရရှိသည့်နေ့မှ ရက်ပေါင်း ၆၀ အတွင်း ဝန်ကြီးဌာနသို့ အယူခံနိုင်သည် -

(က) ပြည်တွင်း ပြည်ပရှိ သူနာပြုသားဖွား အတတ်ပညာသင်ကျောင်းတစ်ခုခုက အပ်နှင်းသည့်ဘွဲ့၊ ဒီပလိုမာနှင့် အောင်လက်မှတ်များကို စိစစ်၍ အရည်အချင်းစစ်ဆေးပြီး အသိအမှတ်ပြုရန် ငြင်းပယ်သည့် ဆုံးဖြတ်ချက်၊

(ခ) မှတ်ပုံတင်ရန် ဆိုင်းငံ့သည့် သို့မဟုတ် ငြင်းပယ်သည့် ဆုံးဖြတ်ချက်၊

(ဂ) လိုင်စင် သို့မဟုတ် ကန့်သတ်လိုင်စင် ထုတ်ပေးရန် သို့မဟုတ် သက်တမ်းတိုးမြှင့်ပေးရန် ဆိုင်းငံ့သည့် သို့မဟုတ် ငြင်းပယ်သည့် ဆုံးဖြတ်ချက်၊

(ဃ) မှတ်ပုံတင်ရန်ဖြစ်စေ၊ လိုင်စင် သို့မဟုတ် ကန့်သတ်လိုင်စင် ထုတ်ပေးရန်ဖြစ်စေ ဆိုင်းငံ့သည့် သို့မဟုတ် ငြင်းပယ်သည့်ဆုံးဖြတ်ချက်ကိုပယ်ဖျက်ပြီး သတ်မှတ်ချက်များနှင့်အညီ မှတ်ပုံတင်ရန်ဖြစ်စေ၊ လိုင်စင် သို့မဟုတ် ကန့်သတ်လိုင်စင် ထုတ်ပေးရန်ဖြစ်စေ ပြန်လည် လျှောက်ထားချက်ကို ဆိုင်းငံ့သည့် သို့မဟုတ် ငြင်းပယ်သည့် ဆုံးဖြတ်ချက်၊

(င) ပုဒ်မ ၂၇ အရ လိုင်စင် သို့မဟုတ် ကန့်သတ်လိုင်စင်ရသူအား ချမှတ်သည့် စီမံခန့်ခွဲရေးဆိုင်ရာ ဆုံးဖြတ်ချက်။

၂၉။ ပုဒ်မ ၂၈ အရ အယူခံမှုတွင် ဝန်ကြီးဌာနသည် ကောင်စီက ချမှတ်သည့် ဆုံးဖြတ်ချက် တစ်ရပ်ရပ်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။

၃၀။ ပုဒ်မ ၂၉ အရ ချမှတ်သော ဝန်ကြီးဌာန၏ ဆုံးဖြတ်ချက်သည် အပြီးအပြတ်ဖြစ်သည်။

အခန်း (၁၂)

ပုဂ္ဂလိက သူနာပြုသားဖွား အတတ်ပညာသင်ကျောင်း တည်ထောင်ဖွင့်လှစ်ခြင်း

၃၁။ ပုဂ္ဂလိကသူနာပြုသားဖွားအတတ်ပညာသင်ကျောင်းတစ်မျိုးမျိုးကိုတည်ထောင်ဖွင့်လှစ် သင်ကြားလိုသူသည်

-

- (က) လုပ်ငန်းလိုင်စင်ရရှိရန် ကောင်စီမှတစ်ဆင့် ဝန်ကြီးဌာနသို့ သတ်မှတ်ချက်များနှင့်အညီ လျှောက်ထားရမည်။
- (ခ) မိမိဖွင့်လှစ်မည့်သင်တန်းဆိုင်ရာ သင်ရိုးညွှန်းတမ်းများကို သတ်မှတ်ထားသော စံချိန်စံညွှန်းများနှင့်အညီ ရေးဆွဲ၍ သတ်မှတ်ထားသော ဝန်ဆောင်ခပေးသွင်းပြီး အသိအမှတ်ပြု လက်မှတ်ထုတ်ပေးနိုင်ရန် ကောင်စီသို့ တင်ပြရမည်။
- (ဂ) လုပ်ငန်းအရည်အသွေးမြှင့်တင်ရေးဆိုင်ရာ သီးသန့်အချိန်တိုသင်တန်းများကို ဖွင့်လှစ်လိုပါက သတ်မှတ်ချက်များနှင့်အညီ ကောင်စီသို့တင်ပြရမည်။

၃၂။ ကောင်စီသည် ပုဒ်မ ၃၁၊ ပုဒ်မခွဲ (ခ) ပါတင်ပြချက်အရ ပုဂ္ဂလိက သူနာပြုသားဖွား အတတ်ပညာသင်ကျောင်း တည်ထောင်ဖွင့်လှစ်ခွင့် လုပ်ငန်းလိုင်စင် လျှောက်ထားချက်နှင့်စပ်လျဉ်း၍ စိစစ်ပြီးခွင့်ပြုရန် သင့် မသင့် သဘောထားမှတ်ချက်ကို ဝန်ကြီးဌာနနှင့် လျှောက်ထားသူထံသို့ ပြန်ကြားရမည်။ ခွင့်ပြုပါကအသိအမှတ်ပြုခြင်းဆိုင်ရာ စည်းကမ်းချက်များ သတ်မှတ်၍ လျှောက်ထားသူအား အသိအမှတ်ပြု လက်မှတ်ထုတ်ပေးရမည်။

၃၃။ ပြည်ထောင်စုအစိုးရအဖွဲ့က သတ်မှတ်ထားသည့် ဝန်ကြီးဌာနများကဖြစ်စေ၊ ယင်းဝန်ကြီးဌာနများက ခွင့်ပြုသော အဖွဲ့အစည်းကဖြစ်စေ ပုဒ်မ ၃၂ အရ ကောင်စီက အသိအမှတ်ပြုလက်မှတ်ထုတ်ပေးပါက ပုဂ္ဂလိက သူနာပြုသားဖွားအတတ်ပညာသင်ကျောင်း တည်ထောင်ဖွင့်လှစ်ခွင့်ပြု၍လုပ်ငန်းလိုင်စင်ဆိုင်ရာ စည်းကမ်းချက်များနှင့်လိုင်စင်သက်တမ်း သတ်မှတ်ခြင်း၊ လုပ်ငန်းလိုင်စင်ကြေးပေးသွင်းစေခြင်းပြုပြီး လုပ်ငန်း လိုင်စင်ထုတ်ပေးရမည်။

၃၄။ ပုဂ္ဂလိက သူနာပြု၊ သားဖွား၊ သူနာပြုသားဖွားအတတ်ပညာသင်ကျောင်း တည်ထောင်ဖွင့်လှစ်ခွင့် လုပ်ငန်း လိုင်စင် ရရှိသူသည် -

- (က) လုပ်ငန်းလိုင်စင် စည်းကမ်းချက်များကို လိုက်နာရမည်။
- (ခ) လေ့ကျင့်သင်ကြားရေးအတွက် လိုအပ်ချက်များ၊ သင်ကြားသည့်သင်ရိုးညွှန်းတမ်းများ၊ ကျောင်းဝင်ခွင့် အရည်အချင်းများ၊ သင်ကြားမှုစနစ်များ၊ သင်ကြားပို့ချသူများ၏ အရည်အချင်းများ၊ သင်ကြားရေးအထောက်အကူပြုပစ္စည်းကိရိယာများနှင့် စာမေးပွဲ စစ်ဆေး ကျင်းပမှုများစသည်တို့နှင့်စပ်လျဉ်း၍ ကောင်စီ၏ တာဝန်ပေးအပ်ချက်အရ သူနာပြု သားဖွားပညာရေးနှင့်လုပ်ငန်း အရည်အသွေးအာမခံမှု အကဲဖြတ်ရေးလုပ်ငန်းကော်မတီ၏

အခါအားလျော်စွာ စစ်ဆေးမှုကိုခံယူပြီး ယင်းလုပ်ငန်းကော်မတီကိုလိုအပ်သော အကူအညီများ ပေးရမည်။

- (ဂ) လေ့ကျင့်သင်ကြားမှု အခြေအနေကိုလည်းကောင်း၊ သူနာပြုသားဖွားများ အရည်အသွေးနှင့် အဆင့်အတန်းတိုးတက်မြင့်မားရေးအတွက်ဆောင်ရွက်မှုအခြေအနေများကိုလည်းကောင်း သတ်မှတ်ချက်များနှင့်အညီ ကောင်စီသို့အစီရင်ခံရမည်။
- (ဃ) လေ့ကျင့်သင်ကြားရေးနှင့်စပ်လျဉ်း၍ဝန်ကြီးဌာနနှင့် ကောင်စီတို့၏ အခါအားလျော်စွာ ညွှန်ကြားချက်ကို လိုက်နာရမည်။

အခန်း (၁၃)

တားမြစ်ချက်များ

၃၅။ မည်သူမျှ ဤဥပဒေအရ ပြည်ထောင်စုအစိုးရအဖွဲ့က သတ်မှတ်ထားသည့် ဝန်ကြီးဌာနများက ဖြစ်စေ၊ ယင်းဝန်ကြီးဌာနများက ခွင့်ပြုသော အဖွဲ့အစည်းကဖြစ်စေ ထုတ်ပေးသော လုပ်ငန်းလိုင်စင်နှင့် ကောင်စီက ထုတ်ပေးသော အသိအမှတ်ပြုလက်မှတ်မရှိဘဲ ပုဂ္ဂလိက သူနာပြု၊ သားဖွား၊ သူနာပြု သားဖွား အတတ်ပညာသင်ကျောင်းတစ်မျိုးမျိုးကို တည်ထောင်ဖွင့်လှစ်ခြင်းမပြုရ။

၃၆။ မည်သူမျှ ဤဥပဒေအရ ထုတ်ပေးသောလိုင်စင် သို့မဟုတ် ကန့်သတ်လိုင်စင်မရှိဘဲ သူနာပြုလုပ်ငန်း၊ သားဖွားလုပ်ငန်း သို့မဟုတ် သူနာပြုသားဖွားလုပ်ငန်းကို လုပ်ကိုင်ခြင်း မပြုရ။

၃၇။ မည်သူမျှ လိုင်စင်ရရှိသူ သို့မဟုတ် ကန့်သတ်လိုင်စင် ရရှိသူမဟုတ်ဘဲ ကောင်စီက ကျွမ်းကျင်မှုနှင့် အဆင့်အလိုက် သတ်မှတ်ထားသော သို့မဟုတ် အတည်ပြုထားသော သူနာပြု၊ သားဖွား သို့မဟုတ် သူနာပြုသားဖွား၏ ဝတ်စုံနှင့် အဆောင်အယောင်များကို မရိုးမဖြောင့်သော သဘောဖြင့် ဝတ်ဆင်ခြင်း၊ သုံးစွဲခြင်း သို့မဟုတ် တပ်ဆင်ခြင်းမပြုရ။

၃၈။ မည်သည့် လိုင်စင်ရရှိသူ သို့မဟုတ် ကန့်သတ်လိုင်စင် ရရှိသူမျှ -

- (က) မိမိ၏လိုင်စင် သို့မဟုတ် ကန့်သတ်လိုင်စင်ကို အခြားသူတစ်ဦးဦးအား လွှဲပြောင်းပေးခြင်း၊ လုပ်ငန်းလုပ်ကိုင်စေခြင်း သို့မဟုတ်အသုံးပြုစေခြင်းမပြုရ။
- (ခ) လိုင်စင် သို့မဟုတ် ကန့်သတ်လိုင်စင်ကို ပယ်ဖျက်သည့်ဆုံးဖြတ်ချက်ချမှတ်ခြင်းခံရပါက ဤဥပဒေနှင့်အညီ ကောင်စီသို့ အဆိုပါဆုံးဖြတ်ချက် ချမှတ်သည့်နေ့မှစ၍ ရက်ပေါင်း ၆၀ အတွင်း ကောင်စီသို့ ပြန်လည်အပ်နှံရန် ပျက်ကွက်ခြင်း မရှိစေရ။

အခန်း (၁၄)

ပြစ်ဒဏ်များ

၃၉။ မည်သူမဆို ပုဒ်မ ၃၅ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို အနည်းဆုံးတစ်နှစ်မှ အများဆုံး သုံးနှစ်အထိ ထောင်ဒဏ်ဖြစ်စေ၊ အနည်းဆုံး ကျပ်သိန်း ၅၀ မှ အများဆုံး ကျပ်သိန်း ၁၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၄၀။ မည်သူမဆို -

(က) ပုဒ်မ၃၆ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်တစ်သိန်းမှ အများဆုံး ကျပ်တစ်ဆယ်သိန်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

(ခ) ပုဒ်မ ၃၆ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရပြီး သူ့နာပြု သို့မဟုတ် သားဖွားအလုပ်ကို ပြုလုပ်ရာ၌ သူတစ်ဦးဦး သေဆုံးစေခြင်း သို့မဟုတ် ပြင်းထန်သော ဒဏ်ရာရရှိစေခြင်းဖြစ်ပါက ထိုသူကိုအနည်းဆုံး သုံးနှစ်မှ အများဆုံးခုနစ်နှစ်အထိ ထောင်ဒဏ်ချမှတ်ရမည့်အပြင် ငွေဒဏ်လည်း ချမှတ်နိုင်သည်။

၄၁။ မည်သူမဆို ပုဒ်မ ၃၇ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို အနည်းဆုံးသုံးလမှအများဆုံးသုံးနှစ်အထိ ထောင်ဒဏ်ဖြစ်စေ၊ အနည်းဆုံး ကျပ်ငါးသောင်းမှ အများဆုံး ကျပ်ငါးသိန်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၄၂။ မည်သည့်လိုင်စင်ရရှိသူ သို့မဟုတ် ကန့်သတ်လိုင်စင် ရရှိသူမဆို ပုဒ်မ ၃၈ ပါ တားမြစ်ချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို အနည်းဆုံး သုံးလမှ အများဆုံး သုံးနှစ်အထိ ထောင်ဒဏ်ဖြစ်စေ၊ အနည်းဆုံး ကျပ်ငါးသောင်းမှ အများဆုံး ကျပ် ငါးသိန်း အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

အခန်း (၁၅)

ဘဏ္ဍာရေး

၄၃။ ကောင်စီသည် -

- (က) ကောင်စီ ရန်ပုံငွေကို အောက်ပါရငွေများဖြင့် ထူထောင်ရမည် -
 - (၁) ဤဥပဒေအရ ပေးသွင်းသော မှတ်ပုံတင်ကြေး၊ လိုင်စင်ကြေး၊ လိုင်စင်သက်တမ်း တိုးမြှင့်ကြေး၊ ဒဏ်ကြေး၊ ဝန်ဆောင်ခနှင့် အခြားအခကြေးငွေများ၊
 - (၂) ပြည်တွင်းပြည်ပမှ စေတနာရှင်များ၏ လှူဒါန်းထောက်ပံ့ငွေများ၊
 - (၃) ရန်ပုံငွေမှ တရားဝင်တိုးပွားငွေများ။
- (ခ) ပုဒ်မခွဲ (က) အရ ထူထောင်သည့် ရန်ပုံငွေဖြင့် ရပ်တည်နိုင်ရန် ကြိုးပမ်းရမည်။
- (ဂ) ချက်ချင်းအသုံးပြုရန် မလိုအပ်သည့် ရန်ပုံငွေကို တိုးပွားစေရန် ငွေစုဘဏ်တွင် အပ်နှံ စုဆောင်းနိုင်သည်။
- (ဃ) ကောင်စီရုံးနှင့်စာမေးပွဲခန်းမ၊ သင်တန်းနှင့်လက်တွေ့လေ့ကျင့်သရုပ်ပြခန်းများ၊ အစည်း အဝေးခန်းမ၊ အဆောင်များအတွက် လိုအပ်သောမြေနှင့်အဆောက်အအုံတို့၏ ကုန်ကျစရိတ်ကို နိုင်ငံတော်၏ ဘဏ္ဍာရန်ပုံငွေမှနိုင်ငံတော်အစိုးရ၏ ထည့်ဝင်မှုအနေဖြင့် ထောက်ပံ့နိုင်ရန် ဝန်ကြီးဌာနမှတစ်ဆင့် ပြည်ထောင်စုအစိုးရအဖွဲ့သို့တင်ပြတောင်းခံနိုင်သည်။

၄၄။ ကောင်စီသည် ရန်ပုံငွေထိန်းသိမ်းခြင်း၊ စီမံခန့်ခွဲခြင်း၊ သုံးစွဲခြင်းနှင့်စာရင်းစစ်ဆေးခြင်းဆိုင်ရာ လုပ်ထုံးလုပ်နည်းများကို ရေးဆွဲသတ်မှတ်ပြီး လိုက်နာဆောင်ရွက်ရမည်။

အခန်း (၁၆)

အထွေထွေ

၄၅။ ကောင်စီသည် စဉ်ဆက်မပြတ် ဆက်ခံဆောင်ရွက်နိုင်ခွင့်နှင့် ကောင်စီပိုင် တံဆိပ်တစ်ခုရှိသော တရားဝင်အဖွဲ့ဖြစ်သည်။ ယင်းအဖွဲ့အမည်ဖြင့် တရားစွဲဆိုနိုင်ခွင့်နှင့် တရားစွဲခံနိုင်ခွင့်ရှိသည်။

၄၆။ ကောင်စီသည် ဤဥပဒေဖြင့် ရုပ်သိမ်းသည့် သူနာပြုနှင့် သားဖွားဆိုင်ရာဥပဒေအရ ဖွဲ့စည်းခဲ့သော မြန်မာနိုင်ငံသူနာပြုနှင့်သားဖွားကောင်စီပိုင်ရန်ပုံငွေများကိုလည်းကောင်း၊ ရွှေ့ပြောင်းနိုင်သောပစ္စည်းနှင့် မရွှေ့ပြောင်းနိုင်သောပစ္စည်းများကိုလည်းကောင်း၊ ယင်းကောင်စီ၏ ဆောင်ရွက်ပြီးလုပ်ငန်းများနှင့် ဆောင်ရွက်ဆဲလုပ်ငန်းများကို လည်းကောင်း၊ ရပိုင်ခွင့်နှင့်ပေးရန် တာဝန်များကိုလည်းကောင်းအသီးသီး ဆက်ခံရမည်။

၄၇။ ဤဥပဒေအရ ပေးအပ်သော လုပ်ငန်းတာဝန်တစ်ရပ်ရပ်ကို သဘောရိုးဖြင့်ဆောင်ရွက်သည့် ကောင်စီဝင်များ၊ ကောင်စီက ဖွဲ့စည်းသော အဖွဲ့အစည်း တစ်ရပ်ရပ်မှ အဖွဲ့ဝင်များနှင့် ကြီးကြပ်ရေး အဖွဲ့ဝင်များကို တရားမကြောင်းဖြင့်သော်လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲဆိုခြင်းမပြုရ။

၄၈။ အစိုးရဝန်ထမ်းမဟုတ်သော ကောင်စီဝင်များ၊ ဗဟိုအလုပ်အမှုဆောင် အဖွဲ့ဝင်များ၊ ကောင်စီက ဖွဲ့စည်းသော အဖွဲ့အစည်းတစ်ရပ်ရပ်မှ အဖွဲ့ဝင်များနှင့် ကြီးကြပ်ရေးအဖွဲ့ဝင်များသည် ဤဥပဒေအရ ပေးအပ်သော လုပ်ငန်းတာဝန်များကို ထမ်းဆောင်နေချိန်တွင် ပြည်သူ့ဝန်ထမ်း ဖြစ်သည်ဟု မှတ်ယူရမည်။

၄၉။ ဤဥပဒေပါပြစ်မှုတစ်ရပ်ရပ်ဖြင့်တရားစွဲဆိုရာတွင်ဝန်ကြီးဌာနမှ ကြိုတင်ခွင့်ပြုချက်ကို ရယူရမည်။

၅၀။ ဤဥပဒေဖြင့် ရုပ်သိမ်းသည့် သူနာပြုနှင့် သားဖွားဆိုင်ရာဥပဒေအရ ထုတ်ပေးထားသော မှတ်ပုံတင် လက်မှတ်နှင့် လိုင်စင်တို့သည် ယင်းတို့၏ သက်တမ်းကုန်ဆုံးသည့်နေ့အထိ အတည်ဖြစ်သည်ဟု မှတ်ယူရမည်။

၅၁။ ဤဥပဒေဖြင့် ရုပ်သိမ်းသည့် သူနာပြုနှင့်သားဖွားဆိုင်ရာ ဥပဒေအရ ထုတ်ပြန်ခဲ့သော လုပ်ထုံး လုပ်နည်းများ၊ အမိန့်ကြော်ငြာစာ၊ အမိန့်နှင့်ညွှန်ကြားချက်များကို ဤဥပဒေနှင့် မဆန့်ကျင် သရွေ့ဆက်လက်ကျင့်သုံးနိုင်သည်။

- ၅၂။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် -
 - (က) ဝန်ကြီးဌာနသည်နည်းဥပဒေ၊ စည်းမျဉ်းနှင့်စည်းကမ်းများကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
 - (ခ) ဝန်ကြီးဌာနနှင့် ကောင်စီသည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံး လုပ်နည်းများကို ထုတ်ပြန်နိုင်သည်။

၅၃။ သူနာပြုနှင့်သားဖွားဆိုင်ရာဥပဒေ(နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ် ၁၉/၉၀) ကို ဤဥပဒေဖြင့် ရုပ်သိမ်းလိုက်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) သိန်းစိန်
နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်